



## Stqarrija għall-Istampa

Il-Lussemburgu, il-15 ta' Novembru 2018

### Is-superviżjoni tal-assigurazzjoni tal-UE qed tieġu sura, iżda għad fadal xi sfidi sinifikanti, jgħidu l-Awdituri

Skont rapport ġdid li nħareġ mill-Qorti Ewropea tal-Awdituri, l-Awtorità Ewropea tal-Assigurazzjoni u l-Pensjonijiet tax-Xogħol (EIOPA) tat kontribut importanti għal kultura superviżorja komuni u għall-istabbiltà finanzjarja fis-settur tal-assigurazzjoni. L-awdituri jgħidu li, minkejja dan, għad fadal għadd ta' sfidi sinifikanti li jridu jiġu indirizzati mill-Awtorità nfisha, mis-superviżuri nazzjonali u mill-leġiżlaturi. Dawn jinkludu sorveljanza aktar robusta tan-negozji transkonfinali tal-assigurazzjoni, superviżjoni tal-mudelli interni użati mill-kumpaniji tal-assigurazzjoni u l-governanza proprja tal-EIOPA.

L-EIOPA giet stabbilita fl-2011 bħala parti mir-riforma tas-superviżjoni tas-swieq finanzjarji wara l-kriżi tal-2007-2008. Ir-responsabbiltajiet ewlenin tagħha huma li tiżgura superviżjoni ta' kwalità għolja, effettiva u konsistenti tas-settur tal-pensjonijiet u l-assigurazzjoni fl-UE kollha. Dan irid isir flimkien mas-superviżuri nazzjonali (Awtoritajiet Nazzjonali Kompetenti) sabiex jiġi żgurat livell uniformi ta' protezzjoni għad-detenturi ta' polza tal-assigurazzjoni u għall-kontribwenti. Flimkien ma' Awtoritajiet Superviżorji Ewropej (ASE) oħra, il-qafas istituzzjonali u l-mandat tagħha bħalissa qed issir ilhom reviżjoni komprensiva mill-Kummissjoni Ewropea, mill-Parlament Ewropew u mill-Kunsill.

L-awdituri vvalutaw l-azzjonijiet li l-EIOPA ħadet bejn l-2015 u l-2017 biex tiżgura l-konverġenza bejn is-sistemi superviżorji nazzjonali fis-settur tal-assigurazzjoni ġewwa l-UE, u vvalutaw ukoll l-adeqwatezza tar-rizorsi tagħha, u l-governanza tagħha. Huma analizzaw ukoll it-Test tal-Istress li sar fl-2016 fis-settur tal-Assigurazzjoni ġewwa l-Ewropa kollha, minħabba l-importanza tiegħu biex jidentifika riskji potenzjali għall-istabbiltà finanzjarja f'dan is-settur.

*"L-Awtoritajiet Superviżorji Ewropej għandhom rwol essenzjali f'li jevitaw kull falliment fis-swieq finanzjarji li jista' jaffettwa b'mod negattiv l-ekonomija reali u l-benessri tal-konsumaturi", qal Rimantas Šadžius, il-Membru tal-Qorti Ewropea tal-Awdituri responsabbli għar-rapport. "Għalhekk huwa essenzjali li fir-reviżjoni tal-leġiżlazzjoni li qed issir bħalissa jittieħed kont tat-tagħlimiet meħuda mill-iskrutinju tagħna tal-EIOPA, b'mod partikolari rigward l-adeqwatezza tar-rizorsi u l-governanza tagħha, kif ukoll il-kooperazzjoni tagħha ma' awtoritajiet nazzjonali biex tiġi żgurata superviżjoni xierqa tan-negozju transkonfinali".*

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri.*

*Ir-rapport sħiħ jinsab fuq [www.eca.europa.eu](http://www.eca.europa.eu).*

## ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu)

@EUAuditors

[eca.europa.eu](http://eca.europa.eu)

L-awdituri sabu li l-azzjonijiet tal-EIOPA biex tiżgura superviżjoni konsistenti fost l-awtoritajiet nazzjonali kienu bbażati fuq analiżi soda. L-EIOPA fil-fatt identifikat difetti sinifikanti fil-kwalità u l-prestazzjoni ta' prattiki superviżorji fid-diversi Stati Membri. Madankollu, l-Awtorità ma tatx segwitu sistematiku għar-rakkomandazzjonijiet tagħha.

L-awdituri jostnu li, fis-superviżjoni tagħha tan-negozju transkonfinali tal-assigurazzjoni, l-EIOPA qed issib dgħufijiet sistemici. Il-leġiżlazzjoni u l-prattika attwali ma jiżgurawx l-istess livell ta' superviżjoni, trasparenza u protezzjoni għall-konsumaturi kollha tal-UE. Bl-istess mod, l-awdituri josservaw differenzi sinifikanti f'kemm l-awtoritajiet nazzjonali jissorveljaw bir-reqqa l-mudelli interni li jintużaw mill-kumpaniji tal-assigurazzjoni biex jikkalkulaw ir-riskji tagħhom. L-EIOPA tabilhaqq irreaġixxiet għal dawn il-problemi, iżda f'ħafna każijiet, l-aċċess limitat għall-informazzjoni xekkel b'mod konsiderevoli l-isforzi tagħha biex ittejjeb il-konsistenza.

L-awdituri jgħidu li t-Test tal-Istress li sar fl-2016 fis-settur tal-Assigurazzjoni ġewwa l-UE kollha kien organizzat tajjeb. Il-proċess tiegħu għall-validazzjoni u l-aggregazzjoni tad-*data* kien xieraq u preċiż. Ix-xenarji li ntuzaw kienu effettivi fl-indirizzar tar-riskji prinċipali identifikati għas-settur. Madankollu, l-awdituri sabu nuqqasijiet fil-mod kif ix-xenarji ġew ikkalibrati u ġġustifikati. Barra minn hekk, ir-rakkomandazzjonijiet li l-EIOPA ħarġet wara t-test tal-istress kienu ġenerali wisq.

Fl-aħħar nett, ir-rapport jissottolinja problemi fil-governanza u fir-rizorsi tal-EIOPA. L-azzjonijiet tagħha jiddependu ħafna fuq l-awtoritajiet nazzjonali li jwettqu superviżjoni tal-assigurazzjoni fl-Istati Membri, li mhux dejjem jipprovdu biżżejjed appoġġ. Barra minn hekk, l-awtoritajiet nazzjonali għandhom rwol deċiżiv fil-korp governattiv prinċipali tal-EIOPA, li jista' jikkomprometti l-indipendenza tal-EIOPA meta tkun qed tevalwa l-effettività tax-xogħol tagħhom. Finalment, minħabba l-kumplessità kbira tal-kompiti tal-EIOPA, l-għadd ta' persunal superviżorju jidher li huwa limitat wisq.

Biex tittejjeb l-effettività tal-EIOPA, filwaqt li jsir ukoll użu mir-reviżjoni li qed issir bħalissa tal-Awtoritajiet Superviżorji Ewropej, l-awdituri jirrakkomandaw li l-EIOPA:

- tiffoka aħjar l-għodod superviżorji tagħha u tiżgura li jingħataw segwitu;
- tindirizza, f'kooperazzjoni mal-Kummissjoni Ewropea u mal-koleġiżlaturi, id-dgħufijiet sistemici fis-superviżjoni ta' kumpaniji transkonfinali u tindirizza l-limitazzjonijiet fl-aċċess għall-informazzjoni rigward is-superviżjoni tal-mudelli interni;
- ittejjeb it-tfassil tax-xenarji tat-testijiet tal-istress, iżżid it-trasparenza tal-metodoloġija tagħhom, toħroġ rakkomandazzjonijiet aktar rilevanti u tippromwovi l-pubblikazzjoni ta' riżultati individwali;
- iżżid l-għadd ta' membri tal-persunal assenjati għal kompiti superviżorji.

### Noti lill-Edituri

Is-Sistema Ewropea ta' Superviżjoni Finanzjarja tinkludi tliet Awtoritajiet Superviżorji Ewropej: l-Awtorità Bankarja Ewropea (EBA), l-Awtorità Ewropea tat-Titoli u s-Swieq (ESMA), u l-Awtorità Ewropea tal-Assigurazzjoni u l-Pensjonijiet tax-Xogħol (EIOPA), kif ukoll il-Bord Ewropew dwar ir-Riskju Sistemiku (BERS). Ir-raġuni għall-istabbiliment ta' dawn l-awtoritajiet kienet li jiġu żgurati kooperazzjoni aktar mill-qrib u skambji ta' informazzjoni bejn is-superviżuri nazzjonali (li jissejtnu wkoll Awtoritajiet Nazzjonali Kompetenti), li tiġi ffaċilitata l-adozzjoni ta' soluzzjonijiet tal-UE għal problemi transkonfinali, u li jiġu avvanzati l-applikazzjoni u l-interpretazzjoni konsistenti tar-regoli. L-EIOPA taġixxi bħala korp konsultattiv indipendenti għall-Kummissjoni Ewropea, għall-Parlament u għall-Kunsill. Ir-responsabbiltajiet tagħha fi ħdan is-suq Ewropew tal-assigurazzjoni jaqgħu taħt erba' kategoriji kbar: ir-regolamentazzjoni, is-superviżjoni u l-konverġenza superviżorja, l-istabbiltà finanzjarja, u l-protezzjoni tal-konsumaturi.

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet interessati oħra bħall-parlamenti nazzjonali, il-partijiet ikkonċernati mis-settur tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-

rapporti tagħna jiddaħħlu fil-prattika. Il-fatt li dan isir daqshekk ta' spiss jissottolinja l-benefiċċju tax-xogħol tagħna għaċ-ċittadini tal-UE.

Ir-Rapport Speċjali Nru 29/2018 “L-EIOPA tat kontribut importanti għas-supervizjoni u l-istabbiltà fis-settur tal-assigurazzjoni, iżda għad fadal xi sfidi sinifikanti” huwa disponibbli fuq is-sit web tal-QEA ([eca.europa.eu](http://eca.europa.eu)) bi 23 lingwa tal-UE.